

मे. आर. डी. निगुडकर, सॉलिसिटर जे. पी. जॉ. से.

ग. ऑफ महाराष्ट्र

मे. कुलकर्णी, सेक्रेटरी एम्. आय. डी. सी. मुंबई

मे. दिनशा जे. मिस्त्री, सॉलीसीटर, मुंबई

डॉ. डी. व्ही. पंढ्यां, डेप्युटी मिनिस्टर एज्युकेशन डिव्हीजन [गुजराथ]

नामदार नरेंद्र तिडके, मजुरमंत्री महाराष्ट्र राज्य, मुंबई

मे. एम्. बी. पालेकर, इन्कमटॅक्स कमिशनर, मुंबई

मे. जे. डी. ओझा, अंडर सेक्रेटरी रेव्ह्यु डिपाटमेंट [गुजराथ राज्य]

मे. डी. बी. सूर्यवंशी, अॅडिशनल डि. अॅधसेशन जज्ज हंदोर, म. प्रा.

मे. डी. जी. तुंगारे, डे. से. फायनान्स डि. सचिवालय, मुंबई

मे. काळकर, डी. आय. एल. आर., नाशिक

मे. एम्. एम्. मांडवीवाला, सुपरिंटेंडेंट से. एक्सार्इज, वडोदा

मे. एम्. एस. पाटील, रिटायर्ड डी. जज्ज, हुक्नेरी



ए. आर. सावंत अॅन्ड ब्रदर्स

३६३, मंगळदास मार्केटसमोर, मुंबई नं. २.

टेल. नं. २२८४४

तयार कपडे, सर्व प्रकारची होजियरी तसेच टॉवेल्स, चादरी व

पडद्यांचें कापड मिळण्याचें एकमेव ठिकाण.

होलसेल व रीटेलर्स

Books published and Sold by Sai Baba Sansthan, Shirdi

श्री साईबाबा संस्थान, शिरडी संस्थेतर्फे प्रकाशित

व विक्रीकरिता ठेवलेली पुस्तके

(१)	श्रीसाईसचरित्र (मराठी)	श्री. दामोळकरकृत	८-००
(२)	"	(हिंदी) श्री. ठाकूर	४-५०
(३)	"	(गुजराथी) श्री. सोमपुरा	४-००
(४)	"	(इंग्रजी) Shri Gunaji	४-००
(५)	"	(Kannad) N. S. Anantha Raum	३-००
(६)	Glimpes of Indian Spirituality--by Pradhan		१-००
(७)	Glimpes of Indian Spirituality (Telgu)		१-००
(८)	श्री साईलीलामृत (मराठी)	श्री. आगास्करकृत	२-००
(९)	साईबाबा-अवतार व कार्य (मराठी)	श्री. घोंड	२-००
(१०)	साईबाबांचे ४ अध्याय (मराठी)	श्री. दासगणू	००-५०
(११)	सगुणोपासना	(मराठी) श्री. भीष्म	००-२५
(१२)	"	(गुजराथी लिपीत) श्री. भीष्म	००-२५
(१३)	श्री रुद्राध्याय ११ वा	(मराठी) श्री. दामोळकर	००-१२
(१४)	श्री साई-सुमनांजली	(मराठी १०८ नांवे)	००-०६
(१५)	कीर्तन पंचक	(मराठी) श्री. देव	१-५०
(१६)	शीलधी	(मराठी) डॉ. गव्हाणकर	००-७५
(१७)	श्री साईगीतांजलि	(मराठी) कवि श्रीपाद	००-१२
(१८)	Guide to Shirdi (English)		००-१२
(१९)	स्तवनमंजिरी व सुमनांजली (मराठी)		००-२०

Colour pictures of Sai Baba by Neroy

(1)	Baba sitting on Stone 9½" × 13½" medium	00-37
(2)	" " in Dwarkamai 9½" × 13½" medium	00-50

Other different poses of Sai Baba in colour according to different sizes varying in prices.

Commission to Sellers 25% except on 2 to 10 for which only 25 nP. and 50 nP. for No. 1 Postage Extra (minimum purchase of Rs. 15). Can be had from (मागवा) :

1. Executive officer Shri Sai Baba Sanstan,
P. O. Shirdi. Dst. Ahmednagar.

2. Sai Baba Office 'Sai Niketan',
Dr. Ambedkar Road, Dadar, Bombay 14.

मालक : श्री साईबाबा संस्थान, शिरडी, आंबेडकर रोड, दादर, मुंबई १४ करिता



संगीताची मोहिनी
माणसाला मंत्रमुग्ध करते,
त्याचप्रमाणे कुठल्याहि
हृदयंगम चित्राची मुद्रणकृति
वाचकाला नयनमुग्ध करते!



आणि म्हणूनच
हाफ-टोन, लाईन, थ्री अँड फोर कलर ब्लॉक्स,
ऑफसेट प्लेट्स, स्टीरियोज इत्यादि
आणि त्याप्रमाणे वैशिष्ट्यपूर्ण
सवांगसुंदर कॅलेंडर्ससाठी—

डी. डी. नेरॉय

५३४, सॅड हस्ट्रिज, चौपाटी, मुंबई
टेलिफोन : ७५०४७

डी. डी. नेरॉय यांनी खास तयार केलेले श्री साईबाबांची तीन
रंगी चित्रे, द्वारकामाई व दगडावर बसलेले - साईज ६ x ८,
१० x १४, १४ x २० खालील ठिकाणी मिळण्याची खास
व्यवस्था केली आहे.

श्री साईबाबा संस्थान

मु. पो. शिर्डी, जि. अहमदनगर व

साईनिकेतन, डॉ. आंबेडकर रोड, दादर, मुंबई १४.

मुद्रक: डा. क. सापळे, रामकृष्ण प्रिंटिंग प्रेस, मोरबाग रोड, दादर, मुंबई १४.



श्री शिल्पीक

या अंकांत—

- ◆ परमार्थ मार्गावरील तीन मारेकरी
- ◆ राष्ट्रीय उत्कर्ष साधू या
- ◆ चमत्काराशिवाय नमस्कार नाही !
- ◆ वैदिक मंत्रांचा विनियोग
- ◆ श्रीसाईनाथ हॉस्पिटल शिर्डी फंड
- ◆ रामराज्यातील शासन व्यवस्था
- ◆ सुखाच्या शोधांत
- ◆ योगी अरविदांचा कर्म योग
- ◆ श्रीगुरुपौर्णिमा उत्सव शके १८८८

☆
मा
सि
क
☆
अ
खि
क
स
मा
सि
क
☆
स
स
थ
वा
न
ने
☆
सि
र
डी
☆

मूल्य ५० पैसे

ऑगस्ट १९६६

स्थापना १९१६



साईबाबांच्या मूर्ती,
पूजेची भांडी
व
चांदीचे
सोन्याचे
मोत्यांचे

सर्व प्रकारचे दागिने तयार करणारी मुंबईतील विश्वासू
सुप्रसिद्ध पेढी

ई. आर. मालपेकर,

जितेकर चाल, ठाकुरद्वार, मुंबई नं. २

टे. नं.

३५५७३१



श्री साई वा कसु धा

अन्न म्हणजे परब्रह्म. सर्व भूतमात्रांची उत्पत्ति व गती त्यांत सामावलेली आहे. या जगांत जगण्याचें जर कोणतें साधन असेल तर तें म्हणजे अन्न हेंच होय. यानरून अन्नाचें महत्त्व समजून घेईल. प्रणधारणा कशामुळें होते ? अन्नमुळेंच ना. आपल्या घरीं येळीं-अवेळीं कोणीही येवो. त्याला अन्न देऊन त्याचें जरूर समाधान करावें. अन्नदानाचें पुण्य पार मोठें आहे. अन्नदानाचें महत्त्व शब्दांनीं वर्णन करण्यापलिकडचें आहे. यांत सर्वं आलें. या जगांत अन्नदानासारखें दुसरें महत्त्वाचें दान कोणतेंही नाही.

—श्रीसाईसच्चरित्

श्रीसाईलीला

[शिरडी संस्थानचें अधिकृत मासिक]

वर्ष ४५ वें]

ऑगस्ट १९६६

[अंक ५ वा

: संपादक :

श्री. बी. जी. पोतनीस

वार्षिक वर्गणी रु. ५ (ट. ख. सह)

टे. नं. ४४३३६१

: कार्यालय :

साई निकेतन, डॉ. आंबेडकर रोड, खोदादाद सर्कलजवळ,
प्लॉट नं. ८०४ बी, वादर, मुंबई १४.

प्रिय वाचक—

साईबाबा उपासतापास करण्याविरुद्ध होते. कोणीहि उपाशी राहू नये. जे काहीं अन्न मिळते तें घेऊन आत्माराम संतुष्ट व आनंदी ठेवावा. त्याला कधीही दुःखताप देऊं नये असें त्यांचें सांगणें असे.

या जगांत प्रत्येक माणूस नानाप्रकारच्या धडपडी, लटपटी व खटपटी करतो त्या कशासाठी ? पोटासाठी. ईश्वरानें प्रत्येकांच्यामागे पोटाचा प्रपंच लावून दिलेला आहे. त्यासाठी तो नाना उद्योग व व्यापारधंदे करतो. कमी जास्त पैसे मिळवितो आणि स्वतःचें व कुटुंबाचें पालनपोषण करतो.

अन्नदानाचें फार मोठें पुण्य सांगितलें आहे. आपल्या शक्तीप्रमाणें कोणत्या ना कोणत्या रूपानें अन्नदान करावें. भुकेलेल्यांस दोन घांस द्यावे. दुपारच्यावेळीं आपल्या दारी कोणीहि येवो. त्याला भोजन दिल्याशिवाय विन्मुख दवडूं नये.

बाबा चार घरचें अन्न जमवून किंवा स्वतः हंडी शिजवून जे कोणी जवळपास असतील त्यांना प्रवाद म्हणून पोटभर जेऊं खाऊं घालीत असत. यावरून आपण योग्य तो बोध घेणें, जरूर आहे.

बाबा स्वतः कधीहि उपाशी रहात नसत व कोणालाही उपाशी राहू देत नसत. यांतील रहस्य काय ? अन्नमय प्राण असें म्हटलें आहे. अन्न म्हणजे या जगांत जिवंत रहाण्याचें मुख्य साधन. त्या अन्नाची हेटेंळणी करून कसें बरे चालेल ? उद्योग करा. पैसा मिळवा व त्याचा विनियोग स्वतःचें व आपल्यावर अवलंबून असतील त्यांचें रक्षण करण्यासाठी करा. रक्षण करावयाचें म्हणजे काय करायचें ? पोट भरतां आलें नाही तर रक्षण कसें होणार ?

तुम्हांला या जगांत पुरुषार्थ गाजवायचा आहे. नावलौकिक मिळवायचा आहे. देवाला जवळ आणायचा आहे. मग हे पराक्रम तुम्हीं उपाशी पोटी करणार आहांत का ?

बाबा सांगतात की, “ देव न लक्षे रित्यापोटी । आधीं आत्म्याची करा संतुष्टी. ”

बाबांचे हे शब्द प्रत्येकानें आपल्या हृत्पटलावर कायमचे कोरून ठेवण्यासारखे आहेत.

अन्नानें आपल्या शरिराचें पोषण व संवर्धन होतें. शरीराच्या सहाय्यानें या जगांतील नाना घडामोडी आपणास करायच्या असतात. तें शरीर घडघाकट नसून लेंचेपेचें व रोगट असलें तर आपण कोणाची सेवा करणार ? नाही स्वतःची, नाही इतरेजनांची. देवानें हा देह दिला आहे तो अन्नाविणें सुकवून व रोडावून टाकण्यासाठीं नाही दिलेला. त्याचें चांगलें पोषण झालें पाहिजे. तो सदासर्वकाळ प्रफुल्लीत व टवटवीत असला पाहिजे. तरच त्याच्याकडून काम करवून घेतां येईल.

‘सारांश सकळ इंद्रियां शक्ति । तरीच घडे देवाची भक्ति । जरी अन्नाणीण क्षीणत्वा येती । तरी त्यां न गतीं परमार्थी ॥’

बाबा तुम्हां आम्हांला किती महत्वाचा संदेश देऊन गेले आहेत ? तोच संदेश त्यांनीं जीवनभर आचरणांत आणिला.

धावरून आम्ही हाच बोध ध्यावयाचा कीं, अन्न म्हणजे परमेश्वर. इमानें इतवारें वागून तें अन्न आम्हीं प्राप्त करून घ्यावयाचें. त्याचा यशाशक्ति उपयोग स्वतःसाठीं करावयाचाच, परंतु जे कोणी हतभागी असतील त्यांनाही अन्नदानानें संतुष्ट करावयाचें.

उपवास करणें हितकारक नाही तसेच अति भोजनही हितकारक नाही. मित-हार, सात्विक आहार हाच कल्याणप्रद असतो.

त्याचबरोबर आपण हेंही लक्षांत बाळगलें पाहिजे कीं, आरोग्यासाठीं एकादे-दिवशीं उपवास करण्याची जरूरी भासली तर प्रसंगविशेषीं आपण आरोग्यासाठीं उपवास केला पाहिजे.

अन्नग्रहण, अन्नदान या क्रिया जीवनांत फार महत्त्वाच्या आहेत. त्यांचें आचरण योग्य प्रमाणांत केलें पाहिजे.

आणि शेवटीं सांगायचें तें एवढेंच कीं, ‘भुकेल्या पोटीं देव सांपडे । हें तों कल्यांतींही न घडे । उपवास तापास यांचे सांकडे । चालेना इकडे साईशीं ॥’

—संपादक



परमार्थ मार्गावरील तीन मारेकरी

—गुरुदेव रानडे

आदर्श कर्मयोगी

भगवद्गीतेतील तत्त्वांस धरून श्रीज्ञानेश्वरांनी आदर्श कर्मयोगी कर्म व अकर्म यांच्या समन्वयाने नैष्कर्म्य-सिद्धि कशी मिळवितो हे अनेक ठिकाणी वर्णिले आहे. चौथ्या अध्यायांत खऱ्या कर्मयोग्याची सूर्याशी तुलना केली आहे: “सूर्य उगवतो व मावळतो म्हणून तो फिरतो असे वाटते; परंतु वस्तुतः तो फिरत नाही. त्याप्रमाणे कर्म करीत असतानाच कर्मयोगी नैष्कर्म्य तत्त्व आचरतो. सूर्याचे बिंब पाण्यांत बुडत नाही, त्याप्रमाणे कर्मयोगी मानवासारखा दिसला तरी तो वस्तुतः मानव नाही. तो न पाहतांच सर्व विश्व पाहतो; कांहींहि न करतां सर्व करतो; कांहींहि न भोगतां सर्व वस्तू भोगतो; एकाच ठिकाणी बसला तरी सर्वत्र जातो; किंबहुना तो आपणच स्वतः सर्व विश्व होतो.” या ठिकाणी श्री ज्ञानेश्वरांनीं सूर्य फिरतोसा दिसला तरी खरोखर स्थिर आहे हे खगोलशास्त्रांतील मूळ तत्त्व सांगितले आहे. सूर्य ग्रहमालेचे केंद्र असून त्याच्याभोवती सर्व ग्रह फिरतात हा खगोलशास्त्रांतील शोध युरोपीय राष्ट्रांसहि लागला नव्हता, अशावेळीं संत श्रीज्ञानेश्वरांनीं हे तत्त्व स्पष्टपणे प्रतिपादिले आहे, ही गोष्ट लक्षांत ठेवण्यासारखी आहे. असो. हे विषयांतर सोडून पुनः प्रस्तुत विषयाकडे वळू. आदर्श कर्मयोग्यास नैष्कर्म्यसिद्धि प्राप्त झाली असली तरीहि त्यास लोकांसाठीं कर्तव्य करावे लागते, असे श्रीज्ञानेश्वर सांगतात. “आंधळांच्या पुढे त्यांना बाट दाखविण्यासाठीं डोळस मनुष्य चालतो, त्याप्रमाणे अज्ञानी लोकांस कोणी तरी धर्म आचरून दाखवावा लागतो. ज्ञानी लोकांनीं याप्रमाणे अज्ञानी लोकांस खरा मार्ग दाखविला नाही तर त्यांना तो कसा समजणार ? वडील माणसे जे जे करतात त्यासच धर्म हे नांव मिळते व त्याप्रमाणे सामान्यजन आचरण करतात.” “आईचे दूष ज्याला केवळ प्रयासाने पचते अशा तान्ह्या मुलास पकाय कसे द्यावयाचे ? पकाने अशा मुलांसाठीं नसतात. त्याचप्रमाणे कर्म करण्याची सुद्धा ज्यांची पात्रता नाही, त्यांस निष्काम कर्माचा उपदेश थट्टेनें सुद्धा योग्यानें कधीहि करूं नये. त्यांना सत्कर्मच करण्यास सांगावे. त्यांच्यापुढे चांगल्या कर्माचीच स्तुति करावी व ती स्वतः योग्यानें त्यांना आचरून दाखवावी. याप्रमाणे लोकसंग्रहासाठीं

मिळविणें हा अज्ञान्यांचा पुण्यमार्ग आहे; ज्ञानी लोक त्यास उपसर्ग व हानि समजतात. नरकाच्या दुःखाची असलेल्या विरोधासुद्धें स्वर्गास सुख हें नांव मिळालें आहे. या दोन्हीपैक्षां माझें निरानंद व निर्दोष स्वरूप भिन्न आहे. मला येऊन मिळाल्यावर स्वर्ग व नरक या चोरांच्या आडवाटा आहेत हें समजतें. पुण्यात्मक पापानें स्वर्ग व पापात्मक पापानें नरक प्राप्त होतात, माझी प्राप्ति ज्यासुद्धें होते तें निर्मळ शुद्ध पुण्य होय. वस्तुतः ते माझ्यांत अंतर्भूत असून माझ्यापासून ते दुरावतात व त्यास पुण्य म्हणतात! असें असत्य बोलल्याबद्दल त्याची जीभ कां तुटत नाही? मला न जाणणें या पापरूपी पुण्यानें ते स्वर्गास जातात व हें पुण्य संपलें कीं त्यांचें इंद्रपण सुद्धां सरतें व ते पुनः मृत्युलोकांत येतात. वेद्याभोगामध्यें सर्व पैसा उघळल्यावर तिच्या दाराजवळीहि जातां येत नाही, त्याप्रमाणें दीक्षिताचें आयुष्य अतंत लाजिरवाणें होतें. म्हणून पुढें त्याचें वर्णन करण्याची जरूरी नाही. मला न जाणतां त्रैलोक्याचें जरी ज्ञान झालें, तरी तें अगदीं व्यर्थ आहे; कारण, तें कण सोडून कांडा पदरीं बांधण्यासारखें आहे. म्हणून मला जाणून तूं दुसरें कांहींहि जाणल नाहींस तरी तूं सुखी होशील.”

कर्तव्य म्हणजेच ईश्वरी आज्ञा

याप्रमाणें कर्म करित असतां अध्यात्म-प्रांतांत कसा प्रवेश मिळेल याबद्दल धर्ममार्गींच्या दृष्टीनें साधनें सुचविलीं आहेत. कर्तव्य म्हणून सर्व कर्म करण्याची संवय लावून घेतल्यानें कर्म बंधनकारक होत नाहीं. हें कर्मबंधनांतून सुटण्याचें पहिलें साधन होय. कर्तव्यनिष्ठा हें कर्ममार्गी न्याय्य असल्याचें पहिलें कारण होय. ज्ञानेश्वरीच्या सिद्धान्या अद्यायांत परमेश्वरानेंच लोकसंग्रहार्थ कर्म करण्यास प्रथम आज्ञा दिली व हें कर्म वर्णाश्रमाच्या गरजेप्रमाणें नियमित केलें असें सांगितलें आहे. तुम्ही आपलें कर्तव्य करा; फळाची आज्ञा धरूं नका. व्रत, नियम करूं नका; तीर्थास जाऊन शरीर कष्टवूं नका. योगयागादिक सक्राम कर्म करूं नका. मंत्रतंत्रादि विधानांच्या भानगडींत पडूं नका; इतर देवतांना भजूं नका. स्वधर्मांत सांगितला असेल तेवढाच यत्न करा. पतिव्रता ज्याप्रमाणें आपल्या पतीस भजते, त्याप्रमाणें निष्कामपणें आपल्या देवाची पूजा करा. तुम्ही स्वधर्माला भजाल तर तो तुमची कामधेनु होईल. याप्रमाणें धर्म-बंधनांतून सुक्त होण्यास कर्तव्य म्हणून कर्म करणें हा प्रथम मार्ग होय.

अनासक्त कर्माचरण

कर्मांत कोणत्याहि प्रकारें न गुंततां कर्म करणें हा कर्मबंधनांतून सुटण्याचा दुसरा मार्ग होय. कर्म करित असतां शेवटीं त्यांतून नैष्कर्म्यसिद्धि मिळवायची झाल्यास अनासक्ति हा एक उपाय दिस्तो. आपल्या अंतःकरणावर कर्तेपणाचा प्रगंडा बसूं न देतां महायागादि कर्म करावीं असें श्रीज्ञानेश्वरानां अठराव्या

अध्यायांत सांगितलें आहे. पैसे घेऊन यात्रेस गेलेला इसम यात्रेचें फळ आपणास मिळणार असा अभिमान बाळगत नाहीं; समर्थ राजाच्या मुद्रेनें एखादा राजास देखील हांकून लावूं शकेल, पण त्यासुळें आपल्या अंगीं तें सामर्थ्य आहे असा अहंकार त्यास वाटणार नाहीं; दुसऱ्याचा कांस धरून पोहणाऱ्याच्या ठायीं आपण पोहतों ही भ्रामक कल्पना राहत नाहीं किंवा यशांत आपण मोठे दानशूर आहों असा आविर्भाव पुरोहित आणीत नाहीं. दाई दुसऱ्याच्या मुलास पोसते त्याप्रमाणें फळाविषयीं निराश असावें. पिंपळाचीं फळें मिळावीं म्हणून कांहीं पिंपळास कोणी पाणी घालीत नाहीं. आपल्यास दूध मिळेल या आशेनें कांहीं गुराखीं गुरें राखीत नाहीं. त्याप्रमाणें फळाची आशा न ठेवतां कर्म करावीं. अर्जुना, कर्म व नैष्कर्म्य यांविषयीं हा माझा संदेश आहे असें तूं समज.”

कर्मफलाचा त्याग

कर्मांमध्ये निष्कामतेचें फल मिळवावयाचें झाल्यास कर्मफलाचा पूर्णपणें त्याग करावा हा तिसरा मार्ग. “ बुद्धीच्या पाठीपोटीं व कर्मांच्या आदिअंती मला बांधणें तुला अशक्य असल्यास तूं संयमाचा अवलंब कर व कर्मांच्या फळांचा त्याग कर. वृक्षांस किंवा वेळींस मलतीं फळें आलीं, तर त्यांचा भार वाहणें असह्य होऊन तीं किंवा त्या जशी त्यांना खालीं टाकून देतात, त्याप्रमाणें योग्य वेळीं कर्मांचीं फळें तूं टाकून दे. हीं कर्में ईश्वर-प्राप्तीसाठीं केलीं नाहींत तरी चालेल; तीं सर्व शून्यांत जाऊं देत. खडकावरील पावसाप्रमाणें, अग्नींत पेरलेल्या बीप्रमाणें किंवा झोंपेंत पाहिलेल्या स्वप्नाप्रमाणें तूं आपलीं सर्व कर्में निरर्थक समज. आपल्या मुलीविषयीं मनुष्य जसा निर्विकार असतो, त्याप्रमाणें सर्व कर्मांविषयीं तूं निष्काम राहा. आकाशांत अग्नीची ज्वाला विरून जाते, त्याप्रमाणें शून्यांत तुझीं सर्व कर्में नाहींशीं होऊं देत. हा फलत्याग, अर्जुना, साधारण वाटतो; परंतु खरोखर तो सर्व योगांत श्रेष्ठ आहे हें लक्षांत ठेव.” परमेश्वरास कर्मफळें अर्पण करण्याची एखाद्याची स्वभावतः प्रवृत्ति नसली तर ती शून्यांत विरून द्यावी असें मत श्रीज्ञानेश्वरांनीं येथें प्रतिपादिलें आहे असें दिसतें.

कर्मांचें ईश्वरार्पण

कर्मांतून नैष्कर्म्य प्राप्त करून घेण्याचा सर्वांत श्रेष्ठ मार्ग म्हणजे सर्व कर्में ईश्वरास अर्पण करणें हा होय. नैष्कर्म्यसिद्धि प्राप्त करून देण्यास शून्य किंवा अभाव अगदीं अपुरी ठरतात. म्हणून भगवद्गीतेंत सांगितल्याप्रमाणें कर्में ईश्वरास अर्पण करावीं म्हणजेच निष्काम कर्म केल्याचें श्रेय मिळतें असें श्रीज्ञानेश्वरांनींहि प्रतिपादिलें आहे. “ केलेलीं सर्व कर्में भक्तिभावानें मला अर्पण करावीं. तीं कर्में केल्याची आठवणसुद्धां मनांत ठेवूं नये. याप्रमाणें कर्में घुऊन माझ्या हातीं दे. अग्निकुंडांत बी टाकली म्हणजे तीस अंकुर फुटत नाहीं; त्याप्रमाणें चांगलीं व वाईट

दोन्ही प्रकारचीं कर्में मला अर्पण केलीं म्हणजे त्यांस फळ येत नाही. कर्में माझ्या हवारीं करतांक्षणीं जन्म-मरण व त्यांचे क्लेश पुसून जातात. तेव्हां अर्जुना, उद्यांची वाट पाहूं नको. या नैष्कर्म्यसिद्धीचा ताबडतोब उपयोग कर.” पुन्हां एके ठिकाणी श्रीज्ञानेश्वर म्हणतात, “तूं इंद्रियें कोंडूं नको; भोग तोडूं नको; स्वधर्माचा अभिमान सोडूं नको. कुलधर्माचें आचरण यथास्थित करावें व सर्व विधिनिषेध पाळावे. या सर्व गोष्टी करण्यास पूर्ण मोकळीक आहे. मात्र हे सर्व व्यवहार कायावाचामनें करीत असतां ‘मी हें करीत आहे’ ही भावना सोडून द्यावी. कांहीं करणें किंवा न करणें हें आपल्यावर अवलंबून नसून जो अखिल विश्व चालवितो त्या परमात्म्याकडे आहे. तुझी चित्तवृत्ति अखंड माझ्याठायीं ठेव. आपण सरळ चाललों आहां कां वांकडें याचा रथ कधीं विचार करतो काय ? आणि जें जें करशील तें तें लहानबोर न म्हणतां शांतपणें मला अर्पण कर. ही सद्भावना अंगीं पूर्णपणें भिनली म्हणजे देह टाकल्यावर तूं माझ्यांत लीन होशील.” शेवटीं, ज्ञानेश्वरीच्या अठराव्या अध्यायांत आपल्या स्वकर्म-कुसुमांनीं विश्वात्मक देवाची पूजा करावी असें सांगितलें आहे. अशा पूजेनेंच परमात्म्यास अपार संतोष होतो व तो संतुष्ट झाला म्हणजे आपला प्रसाद म्हणून आपणांस वैराग्यसिद्धि देतो. या तीव्र वैराग्यानें व ईश्वराचा वेध लागल्यानें हें सर्व दृश्य जग वमनवत् त्याज्य वाटतें. आपल्या पतीच्या विरहानें पतिव्रतेला आपल्या जिवाचेंहि ओझें वाटतें, त्याप्रमाणें सर्व सुखें अशा मनुष्यास दुःस्वरूप होतात; जरी त्यास अंतिम तत्त्वाचें सम्यक्ज्ञान प्राप्त झालें नाहीं, तरी केवळ वेध लागल्यामुळें तो तन्मय होतो; म्हणून या योगाची एवढी महती आहे.” याप्रमाणें कर्मांतूनच नैष्कर्म्य प्राप्त करून घेण्याचे चार मार्ग येथें सुचविले आहेत; सामाजिक जबाबदारी म्हणून कर्म करणें हा प्रथम मार्ग; आसक्ति न ठेवतां कर्में करणें हा दुसरा मार्ग; कर्मांच्या फलाचा त्याग करणें हा तिसरा मार्ग व सर्व कर्में ईश्वरास अर्पण करणें हा शेवटचा, चौथा, जास्त विधायक मार्ग होय.

सत्त्व-रज-तमोगुणांपासून उद्भवणाऱ्या त्रिविध मनोवृत्ती

सात्त्विक, राजस व तामस या त्रिविध मानसिक प्रवृत्तींच्या आधारे नैतिक मनोधर्मांचेहि सात्त्विक, राजस व तामस असे त्रिविध प्रकार मानतां येतात, हें मत आतां सर्वसामान्य झालें आहे. आतां सात्त्विक, राजस व तामस गुणधर्म मनुष्याच्या मनांत कसे उद्भवतात याचें सूक्ष्म पृथक्करणात्मक विवेचन श्रीज्ञानेश्वरांनीं ज्ञानेश्वरीच्या चौदाव्या अध्यायांत दिलें आहे. तेथें ते म्हणतात:—“सत्त्व, रज व तम हे गुण अनादि प्रकृतीच्या भूमिकेपासून निर्माण झाले आहेत. एकाच शरीरांत बाल्य, तारुण्य व वार्धक्य वसतात, त्याप्रमाणें एकाच वृत्तींत हे तीनहि गुण असतात. माझानें गळ गिळण्यापूर्वीच कोळीं आपलें जाळें ओढतो, त्याप्रमाणें सत्त्वगुणरूपी पारधी सत्त्वगुण-प्रधान मनोवृत्तीच्या लोकांवर ‘सुख व ज्ञान’-रूपी आपलें जाळें टाकतो व हरणांस

जाळ्यांत पकडावें त्याप्रमाणें त्यांना पकडतो. तेव्हां हे लोक ज्ञानार्थें शोफारतात, जाणिवेनें चौफेर उडव्या मारतात व हातचें आत्मसुख घालवितात. विद्येनें व मानार्थें हे लोक खुष होतात, अल्पलाभार्थेंहि संतुष्ट होतात व आपणांस आनंद झाल्याच्या जाणिवेनें आपलीच बेफाम स्तुति करूं लागतात; 'माझे भाग्य फार आहे, माझ्याइतका सुखी जगांत कोणीच नाही' असें ते बडबडूं लागतात व सात्त्विक गुणांपासून उद्भवणाऱ्या सर्व आठ भावनांनीं त्यांचें अंतःकरण भरून जातें! एवढ्यावरच ते थांबत नाहीत. त्यांच्या अंगांत विद्वत्तेचें भूत क्षिरतें व आपण ज्ञानरूप आहोंत हें विसरून विषय-ज्ञानाच्या अभिमानानें आपण आकाशापेक्षांहि मोठे आहों असें त्यांना वाटूं लागतें." राजस मनोवृत्तीचा मनुष्य सदा सुखाच्या शोधांत गुंतलेला असतो व त्याची वासना नेहमीं तरुण असते. अग्नीवर तूप ओतलें तर तो आवाक्याबाहेर जातो, त्याप्रमाणें अशा मनुष्याच्या वासनांना सीमाच राहत नाही व त्याला सुवर्णमय मेरुपर्वत मिळाला तरी त्याची हांव वाढतच राहते. आज आपल्याजवळ आहे तें सर्व खर्चून गेलें तर उद्यां काय करावयाचें, या विचारानें तो निरनिराळे व्यवसाय करतो. 'स्वर्गांत गेल्यावर तेथें काय खावयाचें?' या विचारानें तो यज्ञ करूं लागतो. ग्रीष्मांतील वाऱ्यास विसावा नसतो, त्याप्रमाणें याच्या व्यापारास विश्रंति नसते. धांदणाऱ्या वाऱ्याप्रमाणें, कामिनीच्या कटाक्षांप्रमाणें किंवा विजेप्रमाणें तो चंचल असतो. तितक्याच वेगानें तो कर्मांच्या आर्गांत क्षिरतो." "तामसी वृत्तीच्या मनुष्याचें वर्तन या दोहोंपेक्षां निराळें असतें. तो केवळ गाढ अज्ञानांत राहतो व हें अज्ञान म्हणजे अविवेकाचा महासंज्ञ, मूर्खपणाच्या दारूचें पात्र व सर्व विश्वास भुलविणारें अन्न आहे. तामस गुण म्हणजे सर्व इंद्रियांचा आळस व मनाचा मूर्खपणा होय. या आळसानें मूर्खपणा वाढतो. असा मनुष्य अंग मोडण्यांत व जांभया देण्यांत आपला सर्व वेळ घालवितो व त्यास कोणतेंहि काम करूं नये असें वाटतें. डोळे उघडे असून तो पाहत नाही, हांक न मारताच झोपेंतून "ओ" म्हणून उठतो व एकदां दगडासारखा पडला कीं आकाश वर कोसळो कीं पृथ्वी रसातळास जावो, उठणें हा भावच त्याच्या मनांत उद्भवत नाही! चांगलें-वाईट त्यास कळत नाही. आहे तेथें लोळण्यासाठीं जणुं देवाने त्यास बुद्धि दिलेली असते. त्याला निद्रेविषयीं इतकी भयंकर आवड व इच्छा असते कीं, झोपी गेला म्हणजे तो स्वर्गांहि तुच्छ लेखतो. 'मला ब्रह्मदेवाचें दीर्घ आयुष्य मिळूं दे, पण तें सर्व मला निजूनच घालवूं दे' असें तो म्हणतो. रस्त्यांत चालत असतां तो जुलक्या घेतो व झोंपतो! त्यास अमृताचीहि इच्छा नसते. कोणार्शीं कसें वागावें व काय बोलवें हें त्यास कळत नाही. आपल्या चिमुकल्या पंखानें माशीनें बडवाग्नि विझवूं पाह्यावें, त्याप्रमाणें तो निष्कारण धाडसाचीं कर्मे करतो; न करून दाखवितां येणाऱ्या कामाविषयीं धैर्य दाखवितो व चुकाबद्दलहि धन्यता मानतो. सारांश, निद्रा, आलस्य व प्रमाद या तीन दोरखंडांनीं तामसी मनुष्य जखडलेला असतो."

गुणत्रयाचा त्याग

त्रिगुणांचें साम्राज्य मनावर आहे त्यांचे साधारण स्वभावधर्म येथवर सांगितले. या गुणांच्या पलीकडे हजारोतून एखादाच जातो. त्यांच्या बंधनांतून सुटणें, आत्मरूपाशीं एक होणें व याप्रमाणें त्रिगुणातीत होणें म्हणजेच खरी मुक्ति होय. निरनिराळ्या सोंगांनीं नट जसा फसत नाही, त्याप्रमाणें मनुष्यानें गुणांच्या सामर्थ्यानें फसू नये. वनांतील बनलक्ष्मीच्या विलासाचें कारण वसंत असतो, त्याप्रमाणें या गुणांच्या विस्ताराचें कारण ईश्वर आहे. तारांगणें केव्हां मावळतात, सूर्यकांत केव्हां उद्दीप्त होतो, कमळ कसे उमळते व अंधार कसा नाहीसा होतो, हें जसें सूर्यास दिसत नाही, त्याप्रमाणें मी अकती असून सत्तारूपानें या देहांत राहतों, हा बोध किंवा विवेक ज्याच्या अंतःकरणांत उत्पन्न होतो, तोच या त्रिगुणांपलीकडे जाऊन नदी शेवटीं समुद्रास मिळते त्याप्रमाणें शेवटीं मला येऊन मिळतो. पिंजऱ्यांतील पोपट ज्याप्रमाणें लोखंडी नलिकेवरून उडून स्वतंत्रपणें झाडांच्या फांद्यावर बसतो, त्याप्रमाणें तो गुणांवरून उडून स्वतंत्रपणें मूळ आत्मरूपावर येतो, जो अज्ञान-निद्रेंत झोंपून डाराडूर घोरत होता, तो पूर्ण जागृत स्वरूपांत जागा होतो. बुद्धिभेदाचा आरसा त्याच्या हातांतून गळून पडतो व त्यास आपलें प्रतिबिंब प्रकृतीत दिसेनासें होतें. देहाभिमानाचा बाहता वारा थांबला व 'जीव आणि ईश'रूपी लहरी व सागर यांचें ऐक्य झालें ! कांचेच्या घरांत पेटविलेल्या दिव्याचा प्रकाश जसा बाहेर कर्धाच फांकल्याशिवाय राहात नाही किंवा बडवानळ जसा समुद्राच्या पाण्यानें विहत नाही, त्याचप्रमाणें त्याचें आत्मज्ञान आल्यागेल्या गुणांनीं मळत नाही. तो पाण्यांत न भिजणाऱ्या चंद्रबिंबाप्रमाणें असतो. हे तीनहि गुण आपल्या सामर्थ्यानें देहास बाहुलांप्रमाणें नाचवीत असले तरी तो त्यांत मिसळत नाही. आपल्या शरीरांत काय चाललें आहे हें देखील तो जाणत नाही. कांत टाकून साप पाताळांत गेल्यावर, त्या कातडीच्या खोळीची फिकीर कोण करील ? फुलापासून निघालेला सुवास एकदां आकाशांत विरून गेला म्हणजे तो पुनः फुलाकडे परत येतो काय ? त्याप्रमाणें तो एकदां स्वरूपांत समरस होऊन गेल्यावर या देहधर्माचा त्याच्यावर कांहींच परिणाम होत नाही.

अश्वत्थ-वृक्षाचें (भव-वृक्षाचें) उन्मूलन

याप्रमाणें गुणांच्या गुलामगिरींतून मनुष्यास मुक्त होतां येतें. मागें विस्तारानें वर्णन केलेल्या असत्यरूपी अश्वत्थवृक्षाचें उन्मूलन सदाचरणानें कसें करतां येतें याविषयीं सूक्ष्म विवेचन श्रीज्ञानेश्वरांनीं दुसऱ्या एका रूपक-मालेच्या सहाय्यानें केलें आहे: 'या वृक्षाचीं पाळेंसुळें खणून काढावयास निघालेल्या मनुष्याचें मन वैराग्यपूर्ण बनतें. कुत्रा आपल्या बमनाकडे फिरून पाहत नाही त्याप्रमाणें

या वैराग्यामुळे तो त्रिगुणांचा त्याग करतो. देहाहंकाराच्या म्यानांतून विवेक-खड्ग उपसून तो तें प्रत्यग्बुद्धिरूपी हातांत सहज धरून, विवेकरूपी दगडावर पाजळतो तेव्हां त्या खड्गास 'अहं ब्रह्मास्मि' या ऐक्याची तीक्ष्ण धार येते; त्यास पूर्ण बोधानें स्वच्छ धांसून व निश्चयाचें सुष्टिबळ एक-दोन वेळां पाहून तें शुद्ध अंतःकरणाच्या मननानें पेलावें. मग निदिध्यासानें विवेकखण्ड व आपण एक झाल्यावर व बाव घालण्यास समोर कांहींच विषय राहात नाहीं ! या आत्मज्ञानाच्या तलावारीपुढें व अद्वैतबोधाच्या निवाल्यागुळें भव-वृक्ष केव्हांच नाहीसा होतो ! मग त्या वृक्षाचीं मुळे स्वर्गाकडे जातात का नरकाकडे, त्याच्या शाखा खालीं वाढतात का वर, हा विचारच उरत नाहीं. चांदण्यांत मृगजळ नाहीसैं होतें, त्याप्रमाणें तो वृक्ष आपोआपच नाहीसा होतो. ”

त्रिगुणांची गुलामगिरी झुगारून देणें किंवा भववृक्षाचें उन्मूलन करणें हाच ईश्वर-प्राप्तीचा मार्ग होय हें आपण पाहिलें. त्याचप्रमाणें काम, क्रोध, व लोभ हे परमार्थ मार्गावरील मारेकरी असून त्यांचा नाश केल्याशिवाय परमेश्वरप्राप्ति होत नाही असें गीतेप्रमाणें ज्ञानेश्वरीतद्दि सांगितलें आहे. “ हे तिघे जेथें जमतात, तेथें अशुभ पिकतें असे समजावें. सर्व दुःखांचें स्थान गांठणाऱ्यांचे हे वाटाळ्ये आहेत. नरकवास भोगावयास लावणाऱ्या पातकांचें हें संमेलनच आहे. पुराणांतरीं वर्णिलेल्या रौरव नांवाच्या नरकाचा विचार करा कशाला ? हे मूर्तिमंत रौरव नरक आहेत ! नरकाची वाट दाखविणारी त्या नरकाच्या उंबरठ्यावर रोवलेली ही त्रिफळी आहे ! यांच्यामध्ये जो उभा राहतो, त्यास नरकांत मोठा मान मिळतो. हे तीनहि जोंपर्यंत जिवंत व जागृत आहेत, तोंपर्यंत खऱ्या कल्याणाची भाषाच नको ! ज्याला आपला नाश होऊं नये व आपलें हित व्हावें असें वाटतें, त्यानें ह्यांच्यापासून सावध राहावें व यांच्या वाटेस जाऊं नये. पाठीं भला मोठा दगड बांधून कोणी जिवंतपर्णी समुद्र तरून गेला आहे काय ? किंवा काळकूट विष खाऊन कोणी जगला आहे काय ? हे तीन ज्यांच्या मनापासून दूर राहिले, त्यांनाच सत्संग लाभतो व भोक्षाचा मार्ग मिळतो. मग सत्संगाच्या जोरावर व सत्शास्त्राच्या सामर्थ्यानें ते जन्म-मरणांचें निबिड अरण्य ओलांडून जातात व गुरुकृपेच्या परमानंदपूर्ण शहरीं पोहोचतात. तेथें संसाराचा सर्व गळबला नाहीसा होऊन त्यांना पूर्ण आत्मनंद प्राप्त होतो. ”



राष्ट्रीय उत्कर्ष साधूं या

राष्ट्रीय उत्कर्षाचा पाया ही शब्दत्रयी फार मोहक आहे. ह्या त्रयीतला पहिला शब्द जणू काय जादूनें भारलेला आहे. राष्ट्र हा शब्द उच्चारतांच मनांतल्या सर्व क्षुद्र भावना नाहीशा होतात. आपलपोटेपणा, मत्सर, हेवा इत्यादि सर्व दूर पळून जातात. ह्या शब्दाच्या मननानें आपण अहंता व ममता ह्यांचें जाळें तोडून टाकून, कोंदट हवेंतून निघून उघळ्या व औदार्यानें युक्त अशा वातावरणांत वावरूं लागतो. ह्याच शब्दाचा एकसारखा विचार केल्यामुळे, त्याचा निदिध्यास लावून घेतल्यामुळे आपल्याला राष्ट्रामिमानी पुरुषांची परंपरा लाभली आहे. राष्ट्रीय उत्कर्ष कशांनं होईल, ह्याविषयी विचार सुचूं लागले म्हणजे आपणामध्ये सदगुणांची वाढ होऊं लागते व स्वायत्त्यागाची आपल्याला खरी योग्यता समजूं लागते. इतक्या ह्या महत्त्वाच्या विषयाचा विचार करणें अत्यंत लाभदायक होईल ह्यांत तिलप्रायहि संशय नाही. परंतु वीस-पंचवीस मिनिटांचे अवधीत ह्याचा सर्वांगी विचार होणें शक्य नाही; म्हणून राष्ट्रीय उन्नतीचा पाया मुख्यतः कशावर अवलंबून आहे, त्या तीनचार गोष्टींचाच येथे उल्लेख करावयाचा आहे.

ही राष्ट्रीयत्वाची कल्पना निदान हिंदुस्थान देशामध्ये अगदी अलिकडची आहे. पूर्वी ह्या देशामध्ये एकाच कालीं राजे राज्य करीत असल्यामुळे, प्रांतिक भावना उत्पन्न होणें शक्य नव्हतें. अकबरच्या वेळीं देखील ह्या भावनेचा व्हावा तसा विकास झाला नाही. राष्ट्राविषयीची योग्य कल्पना मनांत बाणण्याला मुख्यतः राष्ट्राचा शास्ता एकच असला पाहिजे व प्रजेमध्ये बंधुभाव वसत असला पाहिजे.

राष्ट्रीय उन्नतीच्या पायाची शिक्षण ही कोनशील आहे. शिक्षणाचा प्रसार झाल्याशिवाय आमचें खरें हित कशांत आहे व तें सावण्यास काय उपाय योजावे हें साधारण जनसमूहाला समजणार नाही; व जोपर्यंत साधारण जनसमूह-स्त्री व पुरुष-अज्ञान स्थितीत आहे तोंपर्यंत त्याला राष्ट्र म्हणजे काय ह्याची कल्पना होणार नाही; मग त्याचा उत्कर्ष करण्याचें लांबच राहिलें. शिक्षणाच्या अभावीं आमचें किती नुकसान होत आहे ह्याची आपणाला योग्य कल्पना आहे काय ? शिक्षण नसल्यामुळे एकंदर मानवी जीवनाचा केवढा मोठा न्हास होतो आहे ? बालपर्णांच मुळे किती मृत्युसुखी पडत आहेत. वाईट चालीरीतीमुळे मुलांमुलींची वाढ कशी खुंटली आहे व दुष्ट रूढीच्या प्राबल्यामुळे एकंदर जनसमूहाचा जोम कसा नाहीसा होतो आहे, ह्याचा कोणी कळकळीनें विचार केला आहे काय ? राष्ट्रीयत्वाची नुसती कल्पना उदित होऊन

काय कामाची ? ती जोमानें वाढण्याला व तिला मूर्तस्वरूप देण्याला जो स्वार्थत्याग पाहिजे तो करण्याचें सामर्थ्य येण्याला त्याला ज्ञानाचा पाटिवा मिळाला पाहिजे. पण आपली शिक्षणविषयक स्थिति पाहिली तर ती फार निराशाजनक आहे. बहुतेक लोक अक्षरज्ञान आहेत, ते साक्षर झाले पाहिजेत. प्राथमिक शिक्षण पूर्वापेक्षां आर्कुचित होत आहे; दुय्यमप्रतीच्या शिक्षणाच्या मार्गांत शिक्षणखातें बऱ्याचशा अडचणी पसरवीत आहे, उच्च शिक्षणाला शिक्षणसंस्थांचा असावा तसा पुरवठा नाही. मातृ-मापेंतून नुसत्या चार इयत्ता शिकविल्या म्हणजे झाले शिक्षण, असें आपण समजतां नये. शिक्षणाच्या योगानें विचारजागृति झाली पाहिजे. इतकें शिक्षण स्त्री व पुरुष ह्या दोघांनाहि सारख्या प्रमाणांत मिळालें पाहिजे.

राष्ट्रीय उत्कर्ष होण्याला दुसरी महत्त्वाची जरूरीची गोष्ट म्हणजे समाजामध्यें स्त्रियांचा दर्जा वाढविणें ही होय. स्त्रिया म्हणजे शूद्रांच्या तोडीच्या, त्यांना शिक्षणाची आवश्यकता नाही, त्यांचा दर्जा पुरुषांपेक्षां कमी अशी त्यांच्याविषयीं अनुदारतेची भावना जोपर्यंत पुरुषांच्या ठिकाणीं कायम राहिल तोपर्यंत राष्ट्राची उन्नति होणार नाही. स्त्री म्हणजे राष्ट्रमाता आहे, हें आपण विसरतां कामा नये. स्त्रियांनीं उत्तम पत्नी व्हावें, त्यांनीं उत्तम आया व्हावें, त्यांना छानदार स्वयंपाक करतां यावा ह्या राष्ट्रासंबंधानें स्त्रियांविषयींच्या उच्च कल्पना नव्हत. आपल्या देशांत अद्यापिहि सुशिक्षितांमध्ये स्त्रीशिक्षणासंबंधीं जितकी उदारता असली पाहिजे तितकी नाही, हें दुःखानें कबूल करावें लागतें. साधारणपणें हिंदु स्त्रिया चांगल्या माता असतातच; त्यांना स्वयंपाकहि चांगला करतां येतो. म्हणून केवळ ह्याच धोरणाचें शिक्षण नको आहे. पुरुषांना ज्या श्रेष्ठ हेतूनें शिक्षण दिलें जातें किंवा जावें, त्याच हेतूनें व तितकें शिक्षण स्त्रियांनाहि दिलें पाहिजे. स्त्रियांचा मालमत्तेवर वारसा नाही. दुसऱ्याहि अनेक बाबींत स्त्रियांचा सामाजिक दर्जा कमी आहे. तरुणांमध्ये, विशेषतः शाळांतील विद्यार्थ्यांमध्ये, स्त्रियांविषयीं आदरभाव नसतो; स्त्रीशिक्षणासंबंधानें शाळांत व कॉलेजांमध्ये होणाऱ्या वादविवादांमध्ये शिळे व मनाची क्षुद्रता व्यक्त करणारे मुद्दे नेहमीं पुढें करण्यांत येतात. ही स्थिति नाहीशी झाली पाहिजे. स्त्रिया व पुरुष मिळून जर संसाराचे गाढे तयार होतात, तर त्या गाढ्यांच्या सर्व चाकांची वाढ सारखी होणें अवश्य नाही काय ? “यत्र नार्यस्तु पूज्यंते रमंते तत्र देवताः” असें तोंडानें नुसतें म्हणण्यांत व आमच्या पूर्वाजांच्या वेळीं स्त्रियांचा दर्जा मोठा होता अशी बढाई मारण्यांत काय अर्थ आहे ! प्रत्यक्ष कृतीनें आपण स्त्रियांना समतेनें वागवितों असें जेव्हां करून दाखवूं तेव्हांच समाजाची स्थिति सुधारेल व राष्ट्रीय जीवनाचा पाया भक्कम घातल्यासारखें होईल.

राष्ट्राच्या उत्कर्षासंबंधीं तिसरी महत्त्वाची गोष्ट म्हणजे जातिभेद


नाहींसा होणें ही होय. ह्या अमानुष जातिभेदासुळें एकंदर राष्ट्र छिन्नविच्छिन्न झालें आहे. राष्ट्रीय गात्रें विगलित झालीं आहेत; राष्ट्राचा जोम नाहींसा झालेला आहे. एकाच मायभूमीचीं सर्वजण बालकें असून ती परस्परांचे शत्रु होऊन बसलीं आहेत. जातिभेद फ़ोगत्याहि कारणानें अस्तित्वांत आलेला असो त्याची आज जरूरी नाहीं. तो नाशकारक आहे. देशाच्या प्रगतीच्या तो आड येतो आहे. मि. मॅट्रिग्यु-साहेब आपल्या सुधारणासंबंधाच्या रिपोर्टांत त्याचा प्रामुख्याने उल्लेख करून त्याच्याच-सुळें सुधारणा अधिक उदारतेनें करतां येत नाहींत असें म्हणत आहेत. पदोपदीं त्याचा कडू अनुभव आपल्याला येत असून तो मोडण्यासाठीं अधिक जोराचे प्रयत्न करण्यांत येऊं नयेत ही अत्यंत खेदाची गोष्ट होय! हल्लींचा काळ उच्चनीचत्वाच्या खुळ्या कल्पना बाबुस सारून खांदा लावून काम करण्याचा आहे. आपण सर्व कृत्रिम भेद-भाव विसरले पाहिजेत व बंधुत्वाच्या भावनेनें प्रेरित होऊन राष्ट्राचें बल वाढविलें पाहिजे. विराट पुरुषाचे पाय म्हणजे शूद्र व तोंड म्हणजे ब्राह्मण ही कल्पना कितीहि मोहक वाटली तरी, तीसुळें जर उच्चनीचत्वाची भावना वृद्धिंगत होत असेल व राष्ट्र-हिताच्या जर ती आड येत असेल तर ती सर्वांनीं दूर फेंकून देण्यास तयार व्हावयास नको काय ? आतांपर्यंत सांगितलेल्या तीन मुख्य गोष्टी झाल्या असतां राष्ट्राची प्रगति झपाट्यानें होईल असा माझा समज व दृढ विश्वास आहे. पण ह्या तीनहि गोष्टी पूर्णपणें साध्य होणें चवथ्या एका गोष्टीवर अवलंबून आहे. आपल्या किंवा आपल्या देशाच्या सोयी सुलाकरितां किंवा उत्कर्षासाठीं कांहीं विवक्षित तत्त्वे ग्रहण करून त्यांप्रमाणें वागणें हें रास्तच आहे, परंतु तीं तत्त्वे न्याय म्हणून अनुसरणें हें अधिक श्रेयस्कर व फलदायक आहे. देशाच्या हितासाठीं जातिभेद मोडण्यास तयार होणें, राष्ट्राच्या उन्नतीकरितां स्त्रियांचा दर्जा वाढविणें, किंवा शिक्षणाचा प्रसार करणें ह्यापेक्षां ह्या गोष्टी योग्य, न्याय्य, समतेच्या तत्त्वाला उचित, थोडक्यांत सांगावयाचें म्हणजे धर्माला धरून, म्हणून करणें हें अधिक श्रेष्ठत्वाचें द्योतक आहे. जो धर्म सर्वांना शिक्षणाची मुभा आहे असें प्रतिपादितो, जो “न स्त्री स्वातंत्र्यमर्हति” ह्या उक्तीचा उग्र उग्र निषेध करतो, जो परमेश्वर हा सर्वांचा पिता आहे व म्हणून सर्व मनुष्यजात भ्रातृत्वाच्या नात्यानें बद्ध झाली आहे असें कंठरवानें सांगतो व कृतीनें सर्वांच्या नजरेस आणीत आहे, त्या धर्माला अनुसरून म्हणजे शाश्वत अशा तत्त्वांचा आसरा करून वर्तन करणें हें केवळ वर वर दिसणाऱ्या नफ्याचा विचार करून वागण्यापेक्षां सहलपटीनें चांगलें नाहीं काय ? आमच्या देशाची आजकाल मुख्यतः हीच मोठी उणीव आहे, ती भरून निघाली पाहिजे. आपल्या देशामध्ये सुकीला व विवेकाला पटणाऱ्या धर्माचा प्रसार व्हावयाला पाहिजे आहे. आम्हांला तत्त्वज्ञानाचें अवडंबर नको; भलत्यासलत्या रुढींनीं व बाह्य आचरणांनीं

बांधून टाकणारा धर्म नको; साधारण जनसमूहाला, साळ्याभोळ्यांना सुद्धा सहज रीतीने पटणारा असा उदारतेने, प्रेमाने, भूतदयेने भरलेला धर्म पाहिजे. राष्ट्रीय उत्कर्षाचा पाया मजबूत व्हावा, त्यांतील सर्व दगड, रेंती, चुना इत्यादि एकमेकांना धरून रहावी, सर्वांची शक्ति वाढावी म्हणून ह्या धर्मरूपी सिमेंटाची फारच मोठी आवश्यकता आहे. परमेश्वराच्या कृपेने धर्माची लोकांना थोडीबहुत आवश्यकता भासू लागली आहे व गोडीहि लागू लागली आहे. ती अधिकाधिक लागो अशी परमेशापाशी प्रार्थना आहे.



जनतेचें आरोग्य म्हणजेच राष्ट्रचें सामर्थ्य

राष्ट्र सामर्थ्याचान करण्यासाठी बलवान व्हा. यासाठी नियमित व्यायाम आणि खेळ खेळणे जरूर आहे. यासाठी लागणारी उपकरणे म्हणजे डबेल्स, लेझीम...यासारखा सर्वश्रेष्ठ माल आम्ही बनवितो. नगरपालिका, जिल्हा परिषदा, ग्रामपंचायती, व्यायाम शाळा, विकास केंद्रे यांना माल पुरवितो.



लक्ष्मीविजय वुडन आर्टिकल वर्क्स, (५ था एर स्टेट स्ट्रीट, जोशली मंडळ, मुंबई)

प्रोप्रायटर—डी. एच्. साखरकर

चमत्काराशिवाय नमस्कार नाही !

एकनाथस्वामी हे स्वभावतः चमत्कार करून दाखविण्याविरुद्ध होते. परंतु प्राप्त परिस्थितिनुरूप कित्येक प्रसंगी त्यांना चमत्काराच्या आहारीं जावे लागले. कधीं कधीं निरुपाय म्हणून तो मार्ग आक्रमणें साधुसंतांना भाग पडत असतें. अशा कांहीं चमत्कारांची माहिती पुढें करून देण्यांत आली आहे:-

चमत्कार पहिला

भूतदया—एकनाथाचे घरीं पितृतिथि असल्यामुळें, आदले दिवशीं एकनाथानें पैठणांतील कांही ब्राह्मणांस क्षण दिला होता. पितृतिथीचे दिवशीं दहा वाजण्याचे सुमारास पाक सिद्ध झाला असतां, द्विजवर्यांची वाट पहात एकनाथ दारांत उभा राहिला.

एकनाथाचे घरावरून त्या सुमारास कांहीं क्षुधापीडित अंत्यज चालले होते; त्यांनीं तो श्राद्धीय अन्नाचा खमंग वास अनुभवतांच त्यांची क्षुधा द्विगुणित झाली. मग ते नाथाच्या घरापासून बरेच अंतरावर गेल्यावर कोणास ऐकूं न जाईल अशा रीतीनें परस्परांत बोलतात. “कायहो हा अन्नाचा सुवास ! असें सुग्रास अन्न आम्हांस कधीं तरी मिळण्याचा संभव आहे काय ?” दुसरा त्यास उत्तर देतो, “छीः, महारांस असले खमंग पदार्थ कोठून खावयास मिळणार ?” हा त्यांचा संवाद एकनाथाच्या कानीं ओझरता पडला. नाथाचें अंतःकरण भूतदयेनें द्रवीभूत होऊन त्यानें मोठ्या उल्हासानें व आनंदानें त्या अंत्यजांस हाक मारिली. नंतर ते नको नको म्हणत असतांही आग्रह करून एकनाथानें तो अंत्यजसमूह श्राद्धीय अन्नरसमाधुरीनें तृप्त करून सोडिला; व मोठ्या आदरानें त्यांस मार्गस्थ केले. नंतर सडासंमार्जन करून पुनश्च पाकसिद्धि केली व ब्राह्मणांस बोलावण्याकरितां उद्धवास सांगितले.

इकडे क्षण घेतलेल्या ब्राह्मणांस हा सर्व प्रकार विदित होताच. त्यामुळें, त्यांनीं उद्धवास साफ सांगितले कीं, “वर्णसंकर करणाऱ्या नीतिभ्रष्ट अधमाधमाच्या घरी आम्हीं येत नाहीं. एकनाथ बहिष्कृत असून हें ग्रामण्याचें प्रकरण मोठेंच माजणार.” असा हा ब्राह्मणांचा निरोप उद्धवानें परत येऊन आपल्या गुरूला विदित केला.

एकनाथानें तें सर्व शांतपणें ऐकून घेतलें. त्याचे मन यत्किंचित्सुद्धां खट्टू न होतां, परत मध्यगृहांत येतो तों ब्राह्मणाकरितां मांडलेल्या पाटांपैकीं, एकहि पाट रिकामा न रहातां, स्वच्छ वस्त्रें परिधान केलेले भस्मचर्चित, शुद्ध आणि पवित्र द्विजवर्य, दर्भपुंज घेऊन आसनारूढ झाले आहेत !!!

नंतर यथाविधि श्राद्धसंकल्प करून सर्व गोष्टी यथासांग झाल्या. गिरजाबाई-सारखी दक्ष बायको घरांत असल्यामुळें एकनाथाचा भोजनसमारंभ काय विचारावा ! ब्राह्मणांचा यथेच्छ भोजनसमारंभ काय विचारावा ! ब्राह्मणांचा यथेच्छ भोजनविधि झाल्यावर पिंडदानादि कृत्यें उरकून यजमानास विचारून हा विप्रसमूह बाहेर पडला.

इकडे क्षण दिलेले ब्राह्मण एकत्र जमून एकनाथास फजित करावें व त्यास बहिष्कृत करावें या उद्देशानें लगवगीनें मोठमोठ्यानें गडबड करीत, व मिशांवर ताव देत एकनाथाच्या घराकडे आले; आणि पाहतात तों केशरी गंध लावलेले द्विजवर्य, हातांत गंगाजमुनी झाल्या घेऊन, तांबूलचर्वण करीत व ठेकरा देत एकनाथाच्या घरांतून बाहेर पडत आहेत !! व त्या विप्रांच्या झुंडींतच, या क्षण घेतलेल्या पैठणकर ग्रामण्यपंडितांपैकीं, कोणाचे परलोकवासी आज्ञे, कोणाचे वडील, कोणाचे पितृव्य, कोणाचे प्रतितामह, कोणाचे मृतबांधव अशी मंडळी दृष्टिगोचर झाली !!! हा अद्भुत चमत्कार पाहून कसले ग्रामण्य ! आणि कसला बहिष्कार ! ती पैठणकर मंडळी खजील होऊन एकनाथास शरण आली व नाथ हा कोणी असामान्य पुरुष असावा, अशी त्यांची खात्री झाली !!

चमत्कार दुसरा

जातिभेद-पैठणामध्ये एक सदाचारसंपन्न, नैष्ठिक, भाक्तिमान् आणि शानी महार रहात असे. त्याचें नांव रामा असें होतें. रामाची बायकोही त्याप्रमाणेंच सुशील असून भाविक होती. तीं उभयतां एकनाथाच्या पुराणास, कीर्तनास व भजनास नित्यनेमानें व भक्तीनें जात. एकनाथाच्या ठिकाणीं त्यांची पूर्ण श्रद्धा असून यथाशक्ति त्याची ती सेवाचाकरी करीत.

“ जनार्दनाशिवाय पदार्थच नाही ” हें एकनाथाचें मत त्यांचे ठिकाणीं ठसून गेलें होते. या कारणानें एक वेळ आपल्या घरीं भोजगास यावें, अशी जी फार दिवसांची इच्छा रामाच्या व त्याच्या बायकोच्या अंतःकरणांत होती, ती इच्छा तृप्त करण्यास ‘ जनीं जनार्दन ’ हें महावाक्य प्रतिबद्धक होणार नाही, असें जाणून रामानें नाथाला भोजनास बोलाविलें. रामाचा भाव, त्याची श्रद्धा, त्याचें आचरण ही एकनाथाला पूर्णपणे ठाऊक असल्यामुळें, त्यानें ती गोष्ट मान्य केली.

नंतर नेमलेल्या दिवशीं एकनाथ रामाचे घरीं गेला. त्या ठिकाणीं यथाशक्ति

रामानें जी भोजनसिद्धता केली होती तिचा मोठ्या संतोषानें नाथानें स्वीकार केला. एकनाथ राम्या महाराकडे जेवावयास गेला, ही वार्ता केवळ बाह्य पावित्र्यावरच खुलणारे व शालजोडी खांद्यावर उडविणारे टिळाटोपीवाले मत्सरी शास्त्रीपंडितांस कळतांच नाथाची धिंड काढावी या हेतूनें त्याला पकडण्याकरितां कांही मंडळी चोरून त्याच्या मागोमाग महारवाड्याकडे गेली, व कांहीं मंडळी तो परत पळून न यावा म्हणून एकनाथाच्या घराकडे गेली.

राम्या महाराचे घरीं जाऊन पहातात तों, एकनाथ मोठ्या प्रेमानें आमटी भुरकीत बसला आहे! मग त्याला, जेवीत असतां घरावा ह्या हेतूनें कांहीं मंडळी आंत शिरणार, इतक्यांत नाथाच्या घराकडे गेलेली मंडळी येऊन सांगू लागली कीं, “व्यर्थ कां कष्ट करितां? एकनाथ स्वगृहीं झोंपाळ्यावर बसून उदवाबरोबर खुशाल गोष्टी सांगत आहे!!” तेव्हां एकच एकनाथ दोन ठिकाणीं कोठून आला, म्हणून खात्री करण्याकरितां एकनाथाचे घरीं जाऊन पहातात तों, खरोखरीच तोच एकनाथ एकसमयावच्छेदेंकरून भिन्न स्थलीं भिन्न व्यापार करीत आहे!!! व कांहीं वेळानें अवलोकन करतात तों, रामाचे घरींच येथेच्छ भोजन झाल्यावर तांबूल घेऊन एकनाथ जागच्याजागींच अदृश्य झाला!!!

चमत्कार तिसरा

गंगेचा पाट—एकनाथाच्या अलौकिक पुराणश्रणाकरितां, त्याचे घरीं तिसरे प्रहरिं श्रोतृजनांची मोठी गर्दी जमे. तें पुराण ऐकण्याकरितां एक अत्यंत लावण्ययुवती येत असे. त्या तरुण स्त्रीचें अलौकिक रूपसौंदर्य, तिचें पांढरें शुभ्र पातळ, काळा कुळकुळीत केशकलाप व दैदीप्यमान अलंकारशोभा हीं सर्व अवलोकन करून कित्येक कामी पुरुषांची चित्तवृत्ति चंचल होई. परंतु त्या स्त्रीची शांत मुद्रा, पवित्र आचरण व भारदस्त स्वभाव पाहून ते जागच्याजागींच थिजून जात !

तथापि एके दिवशीं दोन मदांध पुरुषांच्या मनांत ह्या स्त्रीवर झडप घालावी असा विचार येऊन, त्या दिवशीं सायंकाळीं पुराण आटोपल्यावर हे दोघे त्या स्त्रीच्या मार्गे लांडग्याप्रमाणें पाठलाग करीत चालले. ती स्त्री मार्गे न पाहातां खालीं पहात शांततेनें गोदातीरापर्यंत गेली. ह्या कामपीडित पतंगांस वाटलें कीं, आतां ही आत्महत्या कदाचित् करील, व त्यामुळें हातूची शिकार नाहीशी होईल, म्हणून ते ह्या पवित्र ज्योतीवर झडप घालणार इतक्यांत गोदानदी दुभाग झाली, व त्यांत ही तरुण स्त्री क्रोधयुक्त मुद्रेनें त्या शंठद्वयाकडे अवलोकन करीत अंतर्धान पावली!!!

नंतर ही वार्ता दुसरे दिवशीं एकनाथास कळून, त्यानें त्या दोघां पुरुषांस

उपदेश केला व ती प्रत्यक्ष भागीरथी स्त्रीरूप धरून पुराणश्रवणास येई असें सांगितलें ! पैठणामध्ये अजूनही चाल आहे कीं, कोठेंही पुराण व्हावयाचें असलें, तर पुराणिका-जवळच 'गंगेचा पाट' म्हणून एक पाट मांडितात ! व हळदकुंकवाच्या वाट्या ठेवितात !! ही चाल तेव्हांपासून पडली !!

चमत्कार चौथा

हरिपंडित आणि पत्रावळी—एकनाथाचा एकुलता एक मुलगा हरिपंडित मूर्खपणानें बापावर रुसून कार्शांत जाऊन राहिला होता, त्यास समजावून एकनाथानें परत पैठणास आणिलें. परंतु त्यावेळेस बापलेकांचा असा करार मदार झाला होता कीं, बापानें प्राकृत पुराण सांगण्याचें बंद करावें, व परान्नग्रहण करूं नये ह्या करारावर पंडितांची स्वारी पैठणास परत आली.

हरिपंडित आल्यावर एकनाथानें वाड्यांतील पुराण बंद केलें व ह्या पंडितांनीं आपली गीर्वाणगिरा सुरू केली. परंतु चमत्कार हा कीं, ज्या वाड्यांत एकनाथाचे पुराणश्रवणास गर्दीमुळें जागाही मिळूं नये, त्याच ठिकाणीं ह्या संस्कृत पुराणाची सुरवात होण्याबरोबर, भोळ्याभाविक भक्तांपैकीं कोणीच ऐकावयास येईना ! फक्त टिळाटोपी करणारे 'श्रोतव्यं, दातव्यं,' वर्गापैकीं कांहीं नियमित मंडळी कधीं कधीं येत व केव्हां केव्हां तर पंडितासच श्रोत्यांचीं आणि वक्त्यांचीं कामें बजावावीं लागत !!

असा प्रकार चालला असतां, एका सुशील, सदाचारी व भाविक वृद्ध स्त्रीनें एकनाथाला आपले घरीं मोठ्या आदरानें भोजनास बौलाविलें. हरिपंडिताबरोबर केलेल्या करारामुळें, एकनाथास रुकार देववेना. शेवटीं बापलेकांच्या विचारानें मोठ्या मिनतवारीनें असें ठरलें कीं, हरिपंडितानें आपल्या घराची सामुग्री नेऊन त्या भाविक स्त्रीच्या घरीं पाकनिष्पत्ति करावी व बापलेकांनीं तेथेंच अन्नग्रहण करावें, म्हणजे परान्नाची अडचण मोडून त्या वृद्ध स्त्रीचेंही मन मोडलेंसें होणार नाही.

संकेताप्रमाणें उभयतां त्या सुशील स्त्रीचे घरीं भोजन करीत असतां, त्या भाविक स्त्रीनें एकनाथासाठी मोठ्या प्रेमानें आणि काळजीनें खर्पूस पोळ्या भाजून ठेविल्या होत्या, त्या आणून भाविकपणानें दोघांच्या पानांत वाढिल्या ! पोळ्या पानांत पडतांच 'अब्रह्मण्यं ! अब्रह्मण्यं !' म्हणून मोठ्यानें ओरडत हरिपंडित पानावरून उठला ! त्याच्या तळव्याची आग मस्तकास जाऊन पोहोंचली.

पंडितानें, मग एकनाथाला व त्या विचाऱ्या स्त्रीला शिव्या देत देत, दोघांच्या फुटील पत्रावळी उचलून बाहेर फेंकून दिल्या; व ह्या धुकून घरांत येतो तो, पुनः

पूर्ववत् जागच्याजागीं पत्रावळी आहेतच ! हें पाहून पंडितांनीं पुनः पत्रावळी उचलल्या, आणि फेकून देऊन आंत येऊन पहातात तों पत्रावळी आहेतच !!

याप्रमाणें पंडितांनीं रागानें पत्रावळी काढाव्या व त्या पूर्ववत् पुनः उत्पन्न व्हाव्या ! असा प्रकार कांही तासपर्यंत चालल्यावर पंडिताची कंबर ठणकूं लागून ते अगदीं थकून गेले आणि आपला पिता साधारण पुरुष नव्हे, अशी त्याची खात्री झाली. एकनाथानें त्यास उपदेश करून त्याच्या मूर्खपणाबद्दल व गर्विष्ठपणाबद्दल त्याची चांगलीच कानउघाडणी केली. पंडित तेव्हांपासून पित्राज्ञा उलंघिनासे झाले !

चमत्कार पांचवा

दुष्टांस सुष्ट करण्याची रीति—एके दिवशी एकनाथ निद्रिस्त असतां अकस्मात् चार चोर त्याचे घरीं शिरले. हातांत पेटविलेली दिवटी घेऊन ते चीजवस्त गोळा करीत आहेत, इतक्यांत चौघांचे डोळे अकस्मात् जाऊन चौघेहि अंधऋषि बनले !! मग घाबऱ्यां घाबऱ्यां जो तो पळून जाण्याविषयीं प्रयत्न करूं लागला; परंगु स्थल अपरिचित असल्यामुळें एकजण जिन्यांत पडून गडबडां खालों आला ! त्या आवाजासरसा एकनाथ जागा होऊन पहातो तों अंधऋषींची त्रेधा उडून गेली आहे ! नंतर त्यानें ती सर्व अंधमालिका एकत्र केली, व त्या सर्वांचे डोळ्यांवरून हात फिरवितांच त्यांच्या दृष्टि पूर्ववत् झाल्या !! मग एकनाथानें त्या सर्वांच्या पुढें घरांतील सर्व चीजवस्तु आणून ठेविली; आणि ती 'खुशाल घेऊन जा' म्हणून सांगितलें. परंतु ते आधींच गर्भगळित झाले होते. त्यांनीं नाथांची क्षमा मागून आपलें वर्तन सुधारिलें.

चमत्कार सहावा

नंदीचें उड्डाण—एके समयीं पैठणांत कोणीएक संन्याशी आला. त्याचा नेम असा असे कीं, कोणीही भेटलें तरी त्यास नमन करावयाचें, मग तो वंद्य, मनुष्य असो किंवा पशु असो. एके समयीं ह्या संन्याशानें एक मृत पशु पडलेला होता त्याला नमन केलें. तेव्हां ही गोष्ट धर्मबाह्य झाली असें म्हणून पैठणच्या लोकांनीं त्या संन्याशाला बहिष्कृत केलें.

संन्याशानें तो प्रकार पाहून कमंडलूंतील थोडें उदक घेतलें व तोंडानें मंत्र म्हणून त्या मृत पशूवर सिंचन केलें ! इतक्यांत तो पशु खडबडून उठला व नाचत धांवूं लागला !!

हा प्रकार पाहून पैठणकरांनीं त्या संन्याशाला शुद्ध केलें, व अशाच प्रकारचा कांहीं चमत्कार दाखवा म्हणून एकनाथास त्यांनीं विनंति केली. त्यावरून एकनाथ

एके दिवशीं शिवाल्यांत भजन करीत असतां, असा प्रकार घडला कीं, एकनाथाच भजन ऐन रंगांत आलें आहे, ताळमृदंगादिकांच्या ध्वनीनें शिवालय नादून जाऊन गाभाऱ्यांतून प्रतिध्वनि ऐकूं येत आहे; श्रोत्यांचें मन भजनांत गहून गेलें आहे. एकनाथाची अभंगवाणी गिरिजारमणाचा धांवा करीत आहे इतक्यांत समामंडपांतील शिवापुढला पाषाणमय नंदी स्थानावरून उठला, आणि एकनाथाजवळ येऊन त्यानें नाथाशेवरून तेथील गवत खाल्लें. सर्व लोक हा अमानुष प्रकार पाहून आश्चर्यभरांत निमग्न झाले. नंतर तो नंदिकेश्वर तेथून निघाला आणि नाथाचें भजन समाप्त झालेलें पाहून त्यानें उंच उड्डाण करून गोदावरींत धाड्दिशीं उडी घातली; हा नंदी त्या नदींत अजून आहे; व पैठणास जाणाऱ्यांच्या तो दृष्टीस अजून पडतो.

चमत्कार सातवा

निरिच्छता—पैठणांतील एका ब्राह्मणानें आपल्या जवळचा परीस एकनाथाजवळ ठेवून आपण कांहीं जरूरीच्या कामाकरितां दूर देशीं निघून गेला. एकनाथानें तो परीस घेऊन देव्हान्याखालीं ठेविला. पुढें ह्या गोष्टीला बरींच वर्षे लोटलीं. एकनाथाला त्या परिसाचें स्मरण न राहून, एके दिवशीं निर्माल्याबरोबर तो परीस गेंत गेला. ब्राह्मण परत आल्यावर त्यानें आपला परीस परत मागितला. तेव्हां एकनाथास स्मरण होऊन देव्हारा झाडून पहातो तों, कोठेंच परीस सांपडेना. तेव्हां ब्राह्मण मनांत फार खट्ट झाला आणि ह्या मानकाप्यानेंच (एकनाथानें) माझ्या परिसाचा अभिलाष केला असें म्हणून तो ब्राह्मण एकनाथास शिव्या देऊं लागला.

एकनाथानें त्या ब्राह्मणाचें बोलणें शांतपणें ऐकूव घेतलें, नंतर त्या ब्राह्मणाला घेऊन एकनाथ गोदा नदींत गेला व हातानें तींतील दगड वर काहून ब्राह्मणास म्हणतो, ' ह्यांमधील तूं आपला परीस ओळखून घे.' ब्राह्मणास प्रथम असें वाटलें कीं, हा माझी थड्या करीत आहे. मग बरोबर आणलेल्या लोखंडाच्या खिळ्यांनीं दगडास स्पर्श करून पहातो तों, एकनाथाच्या ओंजळीमधील प्रत्येक दगड परीस आहे ! मग त्यापैकीं आपल्या ओळखीचा एक परीस घेऊन ब्राह्मणानें एकनाथाच्या विलक्षण पराक्रमाची फार तारीफ केली. नंतर एकनाथानें बाकीचे परीस पूर्ववत् नदीमध्ये टाकतांच ते सर्व पहिल्यांप्रमाणें पाषाण झाले.


चमत्कार आठवा.

नाथांचा रांझण—एकनाथाची निस्सीम भक्ति, त्याचा निर्धार व त्याचें शुद्ध अंतःकरण, ह्यांच्या योगानें संतुष्ट होत्साते श्रीभगवान् ब्राह्मणाच्या रूपानें, निरंतर साधुसमागम असावा म्हणून एकनाथाचे घरीं राहिले होते. त्या ठिकाणीं, कृष्णभट हें नामाभिधान धारण करून, एकनाथाची शुश्रूषा करीत होत्साते,

द्वादश वर्षेपर्यंत भक्ताची सेवा चाकरी करीत, देवाधिदेव राहिले. कृष्णभट हा प्रत्यक्ष भगवान् आहे हे कोणास ठाऊक नव्हते. कृष्णभटाने एकनाथाचे पूजेचे साहित्य तयार करून घावे, त्याला गंध उगाळून घावे, नाथाचे घरी कावडीने पाणी भरावे व हरएक प्रसंगी देवाने आपल्या भक्ताची बाजू राखावी.

पुढे अशी गोष्ट घडून आली की, कोणी एक ब्राह्मण श्रीकृष्णाचे प्रत्यक्ष दर्शन व्हावे म्हणून भयंकर तपश्चर्येस बसला असता, कांहीं वर्षांनी त्याला दृष्टांत झाला की, 'प्रतिष्ठानपुरीत कृष्णभट या नावाने, माझ्या सद्भक्त एकनाथाचे घरी माझा शोध कर. म्हणजे तेथे मी तुला दर्शन देईन.'

तो ब्राह्मण त्या दृष्टांताप्रमाणे पैठणांत एकनाथाच्या घराचा शोध करीत आला. आंत आल्यावर एकनाथाला 'तुमचे घरी कृष्णभट असतात ते कोठे आहेत?' म्हणून विचारिले; हे ऐकून एकनाथाने कृष्णभटास हाक मारिली. हाक मारल्याबरोबर पहातात तो, शंखचक्रगदापद्मधारी देदीप्यमान चतुर्भुज कृष्णमूर्ति घरांतून बाहेर आली; व एकनाथाने आणि त्या ब्राह्मणाने साष्टांग नमन केल्यावर, तो असह्य तेजोराशि तेथेच अंतर्धान पावला!



लहान मुलांच्या आंकडीवर

जुने आणि प्रसिद्ध औषध

जयकर्स चिल्ड्रन्स कन्व्हलशन् रेमेडी

◀◆▶

सोल प्रो. जयकर ब्रदर्स, ६६, मरीन ड्राईव्ह, मुंबई १.

◀●▶

: स्टॉकिस्ट :

कांचनलाल वाडीलाल कं. — दवाबझार, मुंबई २.

वैदिक मंत्रांचा विनियोग



—प्रा. कृ. र. पोतदार, एम्. ए. डि. लिट्.

ऋग्वेदादि वेदांतील मंत्र वेगवेगळ्या कालखंडांत वेगवेगळ्या प्रकारें यज्ञयागादि क्रियांमध्ये उपयोगांत आणले गेले आहेत. अर्थात् सगळ्या सूक्तांतील सगळ्या ऋचांचा विनियोग दाखविला गेला आहे असें नाही किंवा सगळ्या सूक्तांच्या बाबतींत तो दाखवितां आला असता असेंहि नाही. सगळे योग किंवा श्रुतिकालानंतर प्रचारांत आणल्या गेलेल्या इतर क्रिया वेदकारी अस्तित्वांत नव्हत्या. अर्थात् तीं सूक्ते त्या यागादि क्रिया दृष्टीसमोर ठेवून लिहिलीं गेलीं नव्हती हें स्पष्ट आहे. तरीही वेदकालानंतर यागादि क्रियांस प्राप्त झालेल्या अभूतपूर्व महत्त्वासुळे विनियोगाचें स्वरूप समजणें अपरिहार्य झालें. इतकेंच नव्हे तर वेदाचा अर्थ समजण्यास ज्या गोष्टी मूलभूत समजल्या जाऊं लागल्या, त्यांत विनियोगाचा अंतर्भाव करण्यांत आला.

अविदित्वा ऋषिं छन्दो दैवतं योगमेवच ।

योऽध्यापयेज्जपेद्वापि पापीयाञ्जायते तुसः ॥

ऋषिच्छन्दो-दैवतानि ब्राह्मणार्थं स्वराद्यापि ।

अविदित्वा प्रयुजान्ते मन्त्रकण्टक उच्यते ॥

सायणाचार्यांनीं वेदभाष्य लिहितांना हा दंडक अगदीं कांटेकोरपणे पाळला व त्यामुळे वेदांतील ऋचांच्या अर्थनिष्पत्तीकरितां विनियोग समजणें अवश्य वाटूं लागलें.

तेव्हां विनियोगाची ऐतिहासिक पूर्वपीठिका समजून घेणें हें अगदीं अगत्याचें आहे.

ऋग्वेद हा सर्व वेदांतील जुना वेद. जरो अथर्ववेदांतील कांहीं सूत्रे ऋग्वेदांतील सूक्तांच्या समकालीन असूं शकलीं तरी एकंदरींत अथर्ववेद हा नंतरचा व ऋग्वेदाच्या तुलनेनें स्थूलमानतः त्याचा जीवनाकडे बघण्याचा दृष्टिकोण वेगळा. तेव्हां कालगणनेच्या व सांस्कृतिक महत्त्वाच्या दृष्टीनें ऋग्वेदाचें स्थान अपूर्व असें आहे. ऋग्वेद ही १०२८ सूक्तांची संहिता आहे. दहा मण्डलांत विभागलेलीं हीं सूक्ते विविध प्रकारच्या देवतांच्या स्तुत्यर्थ लिहिलीं गेलीं. सूक्तांची मंडलान्तर्गत रचना जरी क्वचन चाळून पाहिली तरी असें दिसून येईल कीं, हीं सूक्ते निरनिराळ्या काळीं व प्रसंगीं लिहिलीं गेलीं होती. आद्यसंहिताकाराच्या दृष्टीपुढें यज्ञयागीय विनियोगाची कल्पना

सुळींच नसावी असें स्पष्ट दिसते. कारण ज्या तत्वावर सूक्तांची संहिता बनविली गेली त्यांचा यज्ञयागाशीं कांहींहि संबंध नव्हता. प्रथम ग्रथित केलेल्या दोन ते सात या मंडलांकडे दृष्टिक्षेप केला तर असें दिसेल कीं, त्यांतील सूक्तें प्रथम अग्नि, नंतर इंद्र, पुढें विश्वदेव व तदनंतर इतर देवता अशा देवता क्रमानें ग्रथित केलीं गेलीं आहेत. या सूक्तसमूहांच्या शेवटीं येणारीं कांहीं सूक्तें नवव्या मंडलांत एकत्रित केलेलीं सोमसूक्तें व उरलेल्यांचा प्रत्येकीं १९१ सूक्तें यामध्यें पहिलें व दहावें या दोन मंडलांत केलेला समावेश इत्यादि गोष्टींवरून स्थूलमानानें साधारणतः तीन वेळां तरी संहितेंतील सूक्तांचें ग्रथन व विरचन केलें गेलें असें दिसून येईल. त्यापैकीं विनियोगाच्या दृष्टीनें नवव्या मंडलांतील सोमसूक्तांचें एकत्रीकरण ही महत्त्वाची गोष्ट समजली पाहिजे. कारण ज्यावेळीं २ ते ७ या मंडलांतील सूक्तें ग्रथित केलीं गेलीं, त्यावेळीं कुटुंब-संस्थापक ऋषींच्या नांवाचें आकर्षण संहिताकाराच्या डोळ्यांपुढें प्रामुख्यानें होतें, पण सोमसूक्तांची दैवतसंहिता बनवितांना सोमदेवता व सोमयाग यांचें तत्कालीन प्रचलित महत्त्वच कारणीभूत झालें असलें पाहिजे असा निष्कर्ष काढण्यास हरकत नाही.

त्यापैकीं बऱ्याचशा सूक्तांत, सोमरस काढणें, वेगवेगळ्या भांड्यांत तो सांठविणें यापलीकडे दुसरें वर्णन नसतें व यावरून जरी तीं सूक्तें यज्ञयागांत उपयोगांत आणलीं जाऊं लागलीं तरी अमुक एक यागाकरितांच तीं रचिलीं गेलीं असें म्हणतां येणार नाही. तरीहि त्यापैकीं कांहीं सूक्तें ग्रथित केलीं जाण्यापूर्वीं अमुक एका प्रकारें यज्ञयागांत उपयो-जिलीं जाऊं लागलीं होतीं असें दिसून येतें व त्यामुळे नववें मंडल हें विनियोगाच्या सोयीकरितां वेगळें केलें गेलें. या कल्पनेस पुष्टि मिळते. उदा० नवव्या मंडलांतील ११२, ११३ व ११४ या तिन्ही सूक्तांतील प्रत्येक ऋचेच्या शेवटीं 'इन्द्रायेन्द्रो परिस्त्रव' (सोमरसा, इन्द्राकरितां सर्व वाजंती वहात रहा) (४० ये) अशी ओळ जोडली आहे. ११२ व ११४ या दोन सूक्तांतील ऋचांचा त्या ओळींशीं अर्थाच्या दृष्टीनें कांहींसा संबंध आहे, पण ११२ व्या सूक्तांतील ऋचाच्या बाबतींत तसा संबंध बिलकूल दिसत नाही. यावरून संहितेंत तें सूक्त येण्यापूर्वींच ' इन्द्रायेन्द्रो ' इत्यादि ओळीसह तें सूक्त प्रचलित होतें व अर्थात् तें तसें प्रचलित होण्याचें कारण त्याचा सोमरस काढतांना करण्यांत येणारा विनियोग हेंच असलें पाहिजे हें स्पष्ट आहे.

ऋग्वेदाचीं सूक्तें संहिता स्वरूपांत ग्रथित होण्यापूर्वींच सोम व इंद्र यांचें परस्पर साहचर्यानें वाढलेलें महत्त्व लक्षांत घेतां ऋग्वेदीय आर्यांच्या जीवनांत यज्ञाच्या कल्पनेचें व प्रयोगाचें स्थान दृढमूल झालें होतें असें दिसून येईल. जरी ऋग्वेदांतील बहुसंख्य सूक्तें यज्ञयागाच्या प्रयोगाच्या दृष्टीनें रचिलीं गेलीं नसलीं व अन्तर्गत पुराव्यानें हें सहज समजण्यासारखें आहे—तरी कांहीं सूक्तें तरी यागप्रयोग डोळ्यांसमोर ठेवून रचिलीं गेलीं असावीं असें दिसून येतें. उदा० दानस्तुति सूक्तें, वालखिल्यसूक्तें,

आप्रीसूक्तें इत्यादि—आप्रीसूक्तांची रचना लक्षांत घेतां कांहीं तरी विशिष्ट यागक्रिया त्यास अभिप्रेत आहे यांत कांहीं संशय वाटत नाही.

अशा रीतीनें यज्ञप्रयोग सार्वत्रिक झाले असतां त्यावेळीं सूक्तांच्या विनियोगाच्या साहाय्यानें सूक्तांच्या अर्थनिष्पत्तीस क्वचित् मदत होत असे असें ऋग्वेदांतील एका मंत्रावरून दिसून येते. दहाव्या मंडलाच्या ७१ सूक्तांतील तिसऱ्या ऋचेत 'यज्ञेन वाचः पदवीयमायन्' म्हणजे यज्ञामुळे वाचेचा मार्ग सुगम झाला, अर्थात् अर्थ निष्पत्ति सुकर झाली असें विधान आढळते.

एका मंत्रदृष्ट्या ऋषीनें केलेलें हें विधान 'कवीनां पुनराद्यांना वाचमर्थोनुधावति' या न्यायानें अर्थपूर्ण असेलंल दिसून येईल. कारण ऋग्वेदादि वेदानंतर ज्यावेळीं इतर ग्रंथनिष्पत्तीस सुरुवात झाली तेव्हांपासूनच ऋग्वेदाच्या अर्थाबद्दल पंथभेद, मतभेद उत्पन्न झाले. वेगवेगळ्या ग्रंथकारांनीं ऋग्वेदाचा यज्ञपर अर्थ लावण्याचा प्रयत्न केला. त्यांतूनच ब्राह्मण ग्रंथांची निष्पत्ति झाली. अर्थात् त्या ग्रंथांचा मूळ हेतु ऋग्वेदाचा अर्थ लावणें हा नव्हताच, त्यामुळे फक्त हव्या असलेल्या ठिकाणींच असा अर्थ लावण्याचा प्रयत्न झाला. एकंदरीत यज्ञांतील विनियोगाच्या साहाय्यानें ऋग्वेदाचा अर्थ लावण्याच्या प्रथेस फार प्राचीन काळीं सुरुवात झाली असें दिसून येईल.

ब्राह्मणकाळीं यज्ञयागादि। कर्मकांडास प्राप्त झालेल्या अवास्तव महत्त्वामुळे व ऋचांचा विनियोग केवळ तांत्रिकपणें करण्यांत येऊं लागल्यामुळे नवीन सूक्तरचनेच्या अभावामुळे, ऋग्वेदमंत्राच्या अर्थास गौणस्थान प्राप्त झालें. इतकेंच नव्हे तर वेदमंत्र निरर्थक आहेत असेंही मत प्रचलित झालें व यास्काचार्यांनीं निरुक्तांत ज्या प्रकारें या मताचें खंडन केलें आहे तें पाहतां, ऋग्वेदादि वेदांचा अर्थ समजणें त्या काळींही सुष्कील झालें होतें असें दिसून येते. यास्काचार्यांनीं घालून दिलेल्या शास्त्रशुद्ध पायंड्यामुळे तदुत्तरकालीन वेदाभ्यासकांचें कार्य बरेंच सुकर व सुरळीत झालें असें म्हणतां येईल.

यास्काचार्यांच्या काळींही विनियोगाच्या साहाय्यानें वेदाचा अर्थ लावण्याची एक परंपरा उपलब्ध होती असें दिसते. कारण त्यांनीं 'ऐतिहासिक' 'नैरुक्त' इत्यादि मतप्रणालीबरोबरच 'याज्ञिक' मतप्रणालीचा उल्लेख केलेला आहे व हे 'याज्ञिक' यज्ञाच्या अनुरोधानें वेदांचा अर्थ लावीत होते असें निरुक्तांतील उल्लेखांवरून स्पष्ट होतें.

यास्काचार्यांच्या बरोबरच सायणाचार्यांनीं उल्लेखिलेल्या आणखी तीन ग्रंथांचा येथें थोडक्यांत परामर्श घेणें जरूर आहे व हे तीन ग्रंथ म्हणजे १ बृहद्देवता २ सर्वानुक्रमणी व ३ ऋग्विधान हे होत.